

John Sigurd Joensen 60 ár

Í morgin, leygardagin 6. januar og trettanda dag jóla, verður John Sigurd Joensen í Klaksvík, 60 ár. Tílkommir føroyingar komast við navn-ið, tí John Sigurd var ein av lyklaspælarunum á 66 liðnum hjá KÍ.

John Sigurd er av Innistovuslagnum í Vági í Klaksvík. Mammán er Fía fœdd Østerø og ættað av Skipanesi. Pápin er Jens Pauli Joensen, nevndur Boy. Tey búsettust á Lítlu Brekku og fingi fyra synir: Olaf (1941), Johan ella Hannibeiggi (1945), John Sigurd (1947) og Byrgir (1952). Teir búgva allir í Klaksvík.

John Sigurd hevur av og á verið skipsmaður, hann gekk í nógv ár við posti, og so hevur hann koyrt hýrúvogn.

Tað plagdi at verða sagt, at vágsdreingir ofta vóru væl umboðaðir á besta KÍ liðnum, sum í fýrati, fimmti og seksti árunum vann so nógv meistaraheiti. Á 66 liðnum var umleið helmingurin av liðnum vágsdreingir, sum spældu og mentust á túnnum og teigum og vóru væl brynjaðir, tá ið teir leitaðu sær niðan á plenuna, har teir gjørdust partar av felagnum, sum granni teirra, John Reid Bjartalíð, sáli, hevði ábyrgdina av.

John Sigurd var á dreingjaliðnum, sum vann FM í 1961. Í 1964 royndi hann



seg fyrstu ferð á besta liðnum, og har var hann ein av høvuðsleikarunum, tá ið KÍ var meistari í 1966, 1967, 1968, 1969, 1970 og 1972.

John Sigurd var miðvallarspælari, og hann hevði eyðsýndar dygdir bæði í framrættaða og verjukenda partinum. Hann skoraði ofta mál, men leikluturin hjá honum var serliga at leggja upp til málmøguleikar. Hann hevði serligt hegni at fáast við bóltin, hann hevði stóra taktiska tilvitan, og framum alt var tað gagnligt fyri liðið, at hann hevði so gott eyga fyri, nær hann skuldi sleppa bóltinum til viðspælararnar, tá ið hann hevði sneitt framvið trimum ella fyra mótstøðumonnum.

Umstøðurnar vóru so

nógv øðrvísi, tá ið John Sigurd spældi, enn tær eru tað nú. Sambandið við umheimin var lítið. Tí var tað stór hending, tá ið KÍ á Danmarkar ferðum vitjaði Jyderup, Roskilde KFUM og Knabstrup, og tað var ikki minni stórhending, tá ið hesi feløg og onnur vitjaðu í Føroyum og í Klaksvík – eitt nú AGF, B1909, Kolding, B93 og OB. Tað var í sambandi við onkra av hesum vitjanunum, at John Sigurd fekk tilboð um at koma til Danmarkar at royna seg.

John Sigurd var seks ferðir á landsliðnum: Móti Hetlandi og Íslandi B í 1967, Hetlandi í 1969, Orknoyggiunum og Hetlandi í 1970 og móti Orknoyggiunum í 1971. Ikki minst í Íslandi í

1967, tá ið Føroyar taptu 2-1, var leikluturin hjá John Sigurði stórir.

Eftir at John Sigurd var givin at spæla fítbólt var hann dómari og venjari, og eitt skifti var hann formaður í KÍ.

John Sigurd hevur stóran áhuga fyri samfelagsmálum. Eftir kommunuvalið í 2000 var hann eykamaður í Klaksvíkar býráði fyri Javnaðarflokkin og møtti fleiri ferðir í býráðnum.

Áhugin fyri ítrótti er stórir. Serligan áhuga hevur John Sigurd fyri tennis. Hann hevur fleiri ferðir verið uttanlands og fylgt við í stórum tenniskappingum. Hann er eisini ógvuliga áhugaður í country tónleiki, og fyri John Sigurd var tað stór hending, tá ið hann tvær ferðir hevur vitjað í Nashville.

John Sigurd var giftur við Ólúvu, sum er ættað av Skipanesi. Tey eiga tveir synir – Jan og Allan – sum báðir búgva í Klaksvík, og sum báðir hava verið stórir stuðlar á KÍ liðnum. John Sigurd eigur fyra ábbabørn – tríggar gentur og ein drong, sum er uppkallaður eftir ábbanum.

J



Andlát og jarðarferðir

Magni Hentze, Tvøroyri, andaðist sunnudagin, 35 ára gamal. Jarðarferðin verður úr Tvøroyrar kirkju leygardagin kl. 13. Sungið verður úr sálmaðókini. Tey, ið vilja minnst Magna, kunnu lata eina peningagávu; konta í Eik.

Jákup Heinesen, búsitandi í Keypmannahavn, andaðist 30. desember, 35 ára gamal.

Magdalena Weihe, ættað úr Mykinesi, búsitandi á Bispebjerg í Keypmannahavn, andaðist jóladag, 91 ára gomul. Jarðarferðin verður týsdagin 9. januar kl. 13 úr Grundtvigskirkjuni á Bispebjerg.

Tøkk



Hjartaliga takki eg fyri ta stóru samkenslu og hjálpssemi, sum víst var mær tá kæri maður mín

Jógvan Erland Joensen
Miðvági

doyði og var jarðaður.
Tøkk øll tit, sum vóru um hann og hjálptu honum tað tíðina, hann ikki fekk gingið.
Tøkk til heimahjálpin. Tit vóru ein stór hjálp, uttan tykkum hevði hann ikki kunna búð heima.
Takk Lilly, Malla og Georg.
Tøkk til starvsfólkið á B6.
Takk Bergur Debes Joensen prestur fyri vælvald orð á kapellinum. Takk Inga prestur fyri sera góð og troystarík orð í kirkjuni. Takk berarar, sangarar, gravarar og tit, sum skipaðu fyri jarðarferðini og ervinum og øll tit, sum á einhvønn hátt hjálptu til, tá hann doyði og varð jarðaður og ikki minst aftaná, nú tómrúmið er vorið so stórt, og lívið skal livast víðari.
Takk øll tit mongu, sum fylgdu honum til hansara seinasta hvíldarstað her á fold.
Takk fyri kransar, blómur og peningagávur til kirkjuna.

Hjartans tøkk øll somul.

Herdís

Dagurin

6. januar. Trettandi dagur jóla. Trettandi verður hildin til minnis um vísmenninar úr Eysturlondum, sum komu at tilbiðja nýfœdda jóðakongin. 6. januar var í fornkirkjuni hildin sum fœðingardagur Krists og var róptur Epifania Domino (opinbering Harrans). Tá teir í 4. øld semjast um 25. desember sum fœðingardagin, verður 6. januar trettandi dagur jóla.

7. januar. Knútur hertogi. Talan er um sonin hjá danska konginum Erik Ejegod. Hann varð myrdur av systkinabarni sínum Magnusi henda dag í 1131. Í danskari søgu verður hann róptur Knútur Lávardur, ið er sama orðið sum tað enska lord, ið merkir harri. Knútur varð skírdur halgimenni í 1169. Navnið Knútur er kanska upprunaliga norrønt og merkir júst knútur, brúktur sum eyknevni. Ella kanska er tað gamalt týskt navn: hin (hug)djarvi.

8. januar. Erhardus ella Erhardt. Írskur munkur, sum doyði um ár 700. Ella kanska er talan um ein týskan biskup, sum fyri undurgerðir sínar verður skírdur halgimenni. Týskt navn, samansett av æra og harður.

Tøkk

Hjartaliga takka vit øllum tykkum, sum sýndu samkenslu og hjálpssemi, tá ið kæri maður mín, góði pápi, verpápi og abbi okkara

Leivur Olsen
Hoyvík

doyði og varð jarðaður.
Tøkk fyri vitjanir, uppringingar og heilsanir.
Tøkk til tykkum, sum skipaðu fyri ervinum.
Tøkk fyri góð og troystarrík orð í kapellinum og í kirkjuni.
Tøkk fyri blómur, kransar og gávur.
Tøkk til øll tykkum, sum fylgdu honum til hansara seinasta hvíldarstað her á fold.
Eisini takka vit fyri alla umsorgan, ið verður víst okkum í hesi sváru tíð.

Við ynski um eitt av Harranum signað nýggjár.

Familjunnar vegna
Marna, Dagfinn og Theodor

Lesið Sosialin - so eru tit við